

Every two month articles on God's word .

SHALOM

Sharing the word of God in Tigrinya

ዓምዲ ጸሎት

አገባብ ስሉሳዊ ጸሎት

“ሐዲግምም ከደ : ሳልሳይ ከአ ከም ብሐድሽ እቲ አልዎ
ዝነበረ ጸሎት ጸለየ።” (ማቴ 26:44) ።
“እዚ ኻባይ ኺርሕቕ : ብዛዕባኡ ንጎይታ ሰለስተ ሳዕ
ለመንክዎ።” (2ቆረ 12:8) ።

አብ ጸሎት ሓደ ፍሉይ ምስጢር ኣሎ : ንሱ ኸአ ሰለስተ ሳዕ ናብ
ጎይታ ምጽላይ ዝብል እዩ ። እዚ “ስሉስ” ኣብ ሰለስተ ሳዕ ጥራይ
እተደረተ ኣይኮነን : ብዙሕ ሳዕ ክኸውን ይኽእልዩ ። ጎይታ የሱስ ኣብ
ገነት ጌተሰማኔ ከሳብ ጸሎቱ ዝሰማዕ ሰለስተ ሳዕ ናብ እግዚአብሄር ጸልዩ
- ኣብኡ ኸአ ደው ኣቢሉ ። ሃዋርያ ጳውሎስ’ውን ሰለስተ ሳዕ ናብ
እግዚአብሄር ለሚኑ (2ቆረ 12) : ካብ ኣምላኽ ቃል ምስተዋህቦ ድማ
ደው ኣቢሉ ። እምበኣርሲ : ኩሉ ጸሎት ስሉሳዊ ኣገባብ ክኸተል ኣለዎ ።
እዚ ‘ስሉስ’ ኣገባብ ኣብ ሓንቲ ኣርእስቲ ጸሎት ሰለስተ ሳዕ ንጸሊ
ብድሕሪኡ ደው ነብል ማለት ዘይኮነስ : እዚ ዘመልክተልና ብቐልል
ዝበለ : ቅድሚ ጸሎትና ደው ምባልና : ከሳብ እግዚአብሄር ዝሰማዓና
ከይቀበጽና ክንጽሊ ከም ዘሎና ዘመልክተልና ኣገባብ እዩ ።
ስሉሳዊ ኣገባብ ኣዝዩ ኣገዳሲ ነገር እዩ ኣብ ጸሎት ። ነዚ ኣገባብ
ኣብቲ ናይ ግልና ጸሎት ጥራይ ዘይኮነ : ኣብቲ ጸሎት ኣኼባ ውን
ክንክተሎ ኣሎና ። ጸሎት ኣኼባ ነቲ እግዚአብሄር ክፍጸም ዝደልዮ
ኣገልግሎት ቤተክርስቲያን ንኸፍጸም ትጽቢት እንተሉና : ነዚ ኣገዳሲ
ዝኾነ ኣገባብ ስሉሳዊ ጸሎት ጽቡቕ ጌርና ክንዝክር ኣለና ።

ከየባተኸም ጸልዩ



ኣገባብ ስሉሳዊ ጸሎት ብኩልኣዊ ንምጽላይ እዩ ዝጠቅም : ከሳብ
ፍቓድ ኣምላኽ ዝበርሃልና ምጽላይ : ከሳብ ምላሹ እንረክብ ምጽላይ
ከም ዘድልየና እዩ ዝጠቐመና ። ብዛዕባ ሓደ ነገር ሓደ ሓው ስለ ዝጸለየ
ደጊም ናተይ ምጽላይ ኣየድልንዩ ዝብል ሓሳብ ኣብ ኣኼባ ጸሎት
ኣይነንጸባርቕ ። ከሳብ ዝምለሰልና ኩላትና ደጋጊምና ከይቀበጽና ክንጽሊ
ከመይ ዘይግብኣና ። ሓንትስ ጸር ተሰሚዑና ክንጽሊ እዩ ዘሎና ።
ሓደሓደ ጊዜ ሓሙሽተ ወይ ዓስርተ ጊዜ ክንጽሊ የድሊ ይኸውን : እቲ
ዘገድስ እቲ ጸር ከሳብ ዝራገፍ : ጸሎት የድሊ። (ናብ 2^ዮ ገጽ ይቐጽል)

ርሑስ ሓድሽ ዓመት 2015

“ንኹሉ ዘዘመኑ ኣለዎ : ኣብ ትሕቲ ሰማይ ንዘሎ ኹሉ ነገር ከአ
ገጊዜኡ ኣለዎ ።” /መክ 3:1/ ።

ዘመን ይሓልፍ ዘመን ይትካእ : ዓመት ይሓልፍ ዓመት ይትካእ :

ወለዶ ይሓልፍ ወለዶ ይትካእ : ኩሉ ይሓልፍ እግዚአብሄር ኣምላኽ
ግና ንዘለኣለም ጸኒዑ ከይተለወጠ ይነብር። ኣብ ቅድሚኡ ሓንቲ
መዓልቲ ኸም ሽሕ ዓመት : ሽሕ ዓመት ውን ከም ሓንቲ መዓልቲ እዩ።

ኣብዛ መኳንን ከም ዘንቡብናዩ : ንኹሉ ነገር ገጊዜኡ ኣለዎ : ከምኡ
ስለ ዝኾነ ኣዚና ብጊዜ ክንናወጽ የብልናን : ንኹሉ ብብጊዜኡ ጽቡቕ
ዝገብር ኣምላኽ ምዃኑ ከነስትውዕል የድሊ ። ብምስትውዓል ንመላለስ
እንተ ኹይንና ኣዚና ኣይክንናወጽን ኢና ። ዘሎናዮ ጊዜ ቐሊል እኳ
እንተ ዘይኮነ : ኣብታ ዘይትጠልቕ መርከብ የሱስ ከምዘለና ርግጽ
ንግበር ። ኣብዛ ሓድሽ ዓመት 2015 ካብና ዝድለ እንታዩ : ዘይኣመንቲ
እተፈላለየ ወልፊ ከቋርጹ ምዃናም እዮም መብጽዓ ዝእትዉ : ካባና
ዝድለ ኸአ ቀዳማይ : ኣስትውዓሊ ልቢ : “ጥበበኛ ልቢ ምእንቲ
ክንረክብሲ መዓልታትና ኸንቆጽር ምሃረና ።” /መዝ90:12/ ። ስለዚ
ኣብዛ ሓዳሽ ዓመት : ዘስተውዕል ልቢ ክወበና ንለምን ። ካልኣይ :
ካባና ዝድለ ዓቃል መንፈስ እዩ : “ካብ ዕቡይ መንፈስ ዓቃል መንፈስ
ይሓይሽ : ኩሉ ኣብ ውሽጢ ዓያሱ እዩ መሕደሪኡ እም : ብመንፈስካ
ንኹሉ ኣይትተሃወኽ ።” /መክ7:8-9/ ። ሳልሳይ ካባና ዝድለ : ኣብዛ
ሓዳሽ ዓመት ንኹሉን ምንጽርጸርን ንዕድልካ ምንቃፍን ካብ ህይወትና
ንዩው ክንብሎ ይድለ ። ብዙሓት ክርስትያናት ናይ ጎይታ ክነሶም ምስ
ስድራኣምን ምስ በዓልቲ ቤቶምን ምስ ካልኣትን ኣዝዮም መንጽርጸርቲ
እዮም : ጉሁር ቁጥዓ የርእዩ : ቃል ኣምላኽ ግና ‘ብመንፈስኩም ንኹሉ
ኣይትተሃወኽ’ ይብለና ። ኣነኳ ንሽዑ እየ ዝኹሪ እምበር ቀልጢፊ እየ
ዝገድፎ : ዝብሉ ኣለዉ : ግናኽ ጠሪሽካ ንኹሉ ክትገድፎ እየ ዘድሊ :
ቃል ኣምላኽ ከምኡ እዩ ዝምህረና ።

እምበኣር ኣብዛ ሓዳሽ ዓመት : ጊዜ ጸሎትና ይተሓደስ : ጊዜ ቃል
ኣምላኽና ይተሓደስ : ብምሕዳስ ሓሳብና ንለወጥ : ጽኑዕ መንፈስ ኣባና
ይተሓደስ : ሓይልና ይተሓደስ : ምስ ኣሕዋት ዘሎና ፍቕሪ ይተሓደስ :
ዝበደለና ይቐረ ንበለሎም : በዚ ኸአ ብሉጽን ዕዉትን ህይወት
ክህልወና እዩ ። የሱስ ጎይታ እዩ ።



(አገባብ ስሉሳዊ . .)

እዚ እዩ አገባብ ስሉሳዊ ጸሎት ፡ አብ ኣኼባ ጸሎት ውን ምስጢር ዓወት እዚ እዩ ፡፡

ኣሕዋተይ ፡ ጸሎትና ከም ኣንበጣ ኣይኹን ፡ ቅድሚ ብዛዕባ ቀዳማይ ጉዳይ ብኹልኣዎ thoroughly ምጽላይና ናብ ካልእ ጉዳይ ንዘልል ፡ ከምኡ ውን ቅድሚ ብዛዕባ ካልኣይ ጉዳይ ብኹልኣዊ ምጽላይና ድማ ናብቲ ቀዳማይ ጉዳይ ተመሊስና ክንነጥር ንርከብ ፡ ከምዚ ኣብ ጸሎት ዝል-ዝል ምባል ንጸራትካ ኣየውርዶን እዩ ፡ ስለዚ ኹእ ምላሽ ኣምላኽ ክትረከብ ኣሸጋጋ እዩ ፡ ከምዚ ዝበለ ጸሎት ረብሓኡ ንእሽቶይ እዩ ፡ ነቲ ኣገልግሎት ጸሎት ውን ኣይፍጽምን እዩ ፡፡

ኣገልግሎት ጸሎት ክንፍጽም እንተኾይንና ፡ ኣብ ቅድሚ እግዚኣብሄር ጾር ጸሎት ክህልወና ኣለዎ ፡ ምስጢር ጸሎት “ጾር” እዩ ፡ ሓደ ሰብ ብዛዕባ ሓደ ፍሉይ ጉዳይ ክጽሊ ጾር እንተዘይብሉ ኣብ ጸሎት ክወድቅ ከቢድዩ ፡ ኣብ ኣኼባ ጸሎት ፡ ገለ ኣሕዋትን ኣሓትን ጸሎት ክመርሑ ከለዉ ብዙሕ ክጽለየሎም ዘለዎም ዓበይቲ ኣርእስትታት ይጠቕሱ ፡ ግናኹ ብወሽጥኻ እንተ ተዘይተተንከፍካ ፡ ክትጽሊ ኣይትኸእልን ኢኻ ፡ ስለዚ ነፍሲ ወከፍ ሓው ኮነ ሓፍቲ ናብ ኣኼባ ጸሎት ዝመጽእ ንኸጽሊ “ጾር - ጸሎት” ክህልዎ ይግባእ ፡፡

በተመሳሳሊ ፡ ንዘሎካ ጾር ኣገዲሱካ ምሉእ-በምሉእ ብናትካ ጥራይ ኣይትመስጥ ፡ ኣብ ኣኼባ ናይ ኣሕዋትካውን ጾርም ክስምዓካ ኣለዎ ፡ ንኣብነት ፡ ሓንቲ ሓፍቲ ንሰብኣዩ ተሸግር ትኸውን ፡ ሓደ ሓው ኹእ ሓሚሙ ይኸውን ፡ ኣብ ኣኼባ ጸሎት ሓደ ሰብ ብዛዕባ ሰብኣይ እታ ሓፍቲ እግዚኣብሄር ምድሓኩ ክህበ ይጽሊ ፡ ኣስዒቡ ካልእ ሰብ ከኣ ብዛዕባ እቲ ዝሓመመ ሓው ክፍወስ ይጽሊ ፡ ወሲኹ ኹእ ካልእ ሰብ ገለ ጉዳይ ዘኪሩ ንኣምላኽ ይልምን ፡ በዚ ኹእ ነፍሲ ወከፍ ሰብ ብዛዕባ ጉዳዩ ጥራይ እዩ ዝጽሊ ዘሎ ፡ እዚ ከምዚ ጸሎት ፡ ከም ኣገባብ ስሉሳዊ ጸሎት ኣይኮነን ፡ ኣብዚ ዝረኣናዮ ኣብነት ፡ ቅድሚ ሓደ ጉዳይ ብኹልኣዊ thoroughly ምጽላየም ብዛዕባ እቲ ካልኣይ ጉዳይ ጸልዮም ፡ ኣብ ኣኼባ ጸሎት ፡ እቶም እተኣከቡ ኣሕዋት ጾር ናይቲ ቀዳማይ ጉዳይ ከም እተራገፈ ክምልከቱ ኣለዎም ፡ ኩሉ ጸሎት ስለ እታ ሓፍቲ ምስወረደ ፡ ብድሕሪኡ እቶም ኣሕዋት ስለቲ ዝሓመመ ሓው ክጽልዩ ይኸእሉ ፡ ቅድሚ ናይቲ ቀዳማይ ኣርእስቲ ጾር ጸሎት ምርጋፉ ፡ እቶም ንጸሎት ዝተኣከቡ ናብቲ ካልኣይን ሳልሳይን ኣርእስትታት ጸሎት ክሓልፉ የብሉምን ፡ እቶም ኩሎም ንጸሎት ዝሓበሩ ብሓደ ፍሉይ ጉዳይ እንተ ተጸምዱ ፡ ኣብኡ ማንም ሰብ ካልእ ኣርእስቲ ጸሎት ከምጽእ የብሉን ፡፡

መንፈስ ናይቲ ሕብረት ምሓዝ ክንምሃር (ክንለማመድ) ኣለና ፡ ናብቲ ሕብረት ጸሎት ኣሕዋት ምእታው ክንምሃር ኣለና ፡ ገለ ጉዳያት ኣለዉ ሓንሳእ ጥራይ ምጽላይ ዘድልዮም ፡ ብድሕሪኡ ጾር ናይቲ ጉዳይ ይራገፍን ይፍጸምን ፡ ካልእ ጉዳያት ግን ክልተ ሳዕ ምጽላይ ዘድልዮም ከኣ ኣሎ ፡ ሕጂውን ካልእ ጉዳያት ቅድሚ ጾር ብዛዕብኦም ምርጋፉ ስለስተ ወይ ሓሙሽተ ሳዕ ምጽላይ ዘድልዮም ክኹኑ ይኸእሉ እዮም ፡ እቲ ቅድመተኸተል ቁጽርታት ብዘየገድስ ፡ ቅድሚ ጸሎት ብዛዕባ ሓደ ጉዳይ ምፍጻምና ፡ እቲ ጾር ክሳብ ዝራገፍ ክንጽሊ ኣሎና ፡፡

ብርግጽ ፡ ኣመንቲ በዚ ኹሉ ፡ ፍልልይ ኣብ መንጎ ናይ ብሕቲ ጸሎትን ናይ ኣኼባ ጸሎትን ክርድኦም ኣለዎ ፡ ሓደ ሰብ ብብሕቱ ክጽሊ ከሎ ናይ ውልቁ ጾር እዩ ዝሓሰብ ፡ ግናኹ ኣብ ናይ ኣኼባ ጸሎት ናይቲ ሕብረት ጾር ከድህበሉ ኣለዎ ፡ በዚ ምኽንያት ፡ ኣብ ኣኼባ ጸሎት ኣሕዋት ፡ ጾር እቲ ሕብረት ክስምዎም ክለማመዱ ኣለዎም ፡ ንገለ ጉዳያት ፡ ሓንሳእ ምስ ጸላኻሉ ዝኣኸሉ ኣሎ ኢልና ኣሎና ፡ ምኽንያቱ ጾር

እቲ ጉዳይ ቀሊል ስለ ዝኾነ ፡ ካልእ ጉዳይ ግን እቲ ጾሩ ከቢድ ይኸውን እሞ ደጋጊምካ ምጽላይ የድልዮ ፡፡

እምበኣርሲ ኣብ ኣኼባ ጸሎት ኩላትና እቲ ቀዳማይ ሰብ ኮነ እቲ ካልኣይ ፡ ብዛዕባ ሓደ ጸሎት ክንምሃር ፍቓደኛታት ንኹን ፡ ነፍሲ ወከፍ ናይ ዝኣር ርእሱ ኣርእስቲ ጸሎት ዘይኮነ ፡ ሓቢርና ብሃደ ኮይንና ተሰማሚዕና ክንጽሊ ኣለና ፡፡

“ክልተ ወይ ሰለስተ ኹይናም ብስመይ ኣብ እተኣኣከብሉ ኣነ ኹእ ኣብኡ ኣብ ማእከሎም እየ እሞ ፡ ክልተ ኻብኻትኩም ኣብ ምድሪ ብዚልምንዎ ነገር ኩሉ እንተ ተሰማምዑ ፡ ካብቲ ኣብ ሰማያት ዘሎ ኣቦይ ኪውሃበም እዩ ፡ ኢሊ ኹም ብሓድሽ እብለኩም ኣሎኹ ፡” (ማቴ18:19) ፡፡ እዚ ቃል እዚ ኣገዳስነቱ ንእሽቶይ ኣይኮነን ፡ ጾር ካልኣት ኣሕዋት ከነለሊ ኣለና ፡ እንታይ እዩ ጾር ኮይንዎም ዘሎ ከነለልዮ ኣሎና ፡ ነቲ ናይ ማሕበር ጾር ነለልዮ እሞ ብእኡ ንጸሎት ንትጋህ ፡ ክሳብ እቲ ጾር ዝራገፍ ደጋጊምና ናብ ካልእ ኣርእስቲ ጸሎት ክይሓለፍና ንጸሊ እሞ እቲ ጾር ክራገፍ እዩ ፡ በዚ ኹእ ኣገልግሎት ጸሎት ኣብ ሕብረት ከመይ ንፍጽም ክንፈልጥ ኢና ፡ ክብሪ ኹሉ ንእግዚኣብሄር ይኹን ፡ ጎይታ ኣዕዚዙ ይባርኽኩም ፡ --//--

እምነት ማለት

“ኣንስቲ ንምወታተን ብትንሳኤ ተቐቢለናኦም ፡ ካልኣትውን ተሰቀዩ እሞ፡ ዚሓይሽ ትንሳኤ ምእንቲ ኺረኽቡ ኢሎም ምሕረት ኣይደለዩን።” ኡብ 11:35

ኣብ ሰሚርና ዝነበረት ማሕበር ኤጲስቆጶስ ዝነበረ ፖሊካርፕ (69-155 ዓ.ም)፡ ክፍታሕ እንተኹይኑ ንክርስቶስ ክረግሞ ከም ዘለዎ ብሰበ-ስልጣን ሮሜ ምስ ተሓተ፡ “86 ዓመታት ኣገልጊለዮ፡ ወላ ሓንቲ መዓልቲ ትኹን ክፉእ ገይሩኒ ዘይፈልጥ፡ ነቲ ዝሞተለይ ንጉስ ከመይ ኢሊ የናሽዎ?” ኢሉ መለሰሎም። እቶም ሰበ-ስልጣን ሮሜ፡ “እምበኣር ሓሳብካ ዘይትቐይር እንተኼንካ፡ ዕጭ ሓንፈፍኩ ካብ በልካ፡ ብሓዊ ገይርና ክንህሙኽካ ኢና፡” ኢሎም ኣፈራርህዎ። ከይኑ ግና፡ ፖሊካርፕ ዘይጸዓድ እዩ ዝነበረ። ንክርስቶስ ስለ ዘይረገሞ፡ ገና ምስኦም እናተዛራረበ ከሎ ኣንደድዎ።

ቅድሚ ዘበናት፡ ሲድራቅ፡ ሚሳቅን ዓብድኔጎን እተባህሉ መንእሰያት ነዚ ዝመስል ድህለላ ወይ ምጉብዕባዕ ምስ ኣጓነፎም፡ ከምዚ ኢሎም መለሱ፡ዎ ነቡክድነጾር፡ በዚ ነገርዚ ምላሽ ክንህበካ ኣይድልየናን። ዎ ንጉስ፡ እቲ እነምልኹ ኣምላኽ ካብቲ ጉሁር ሓዊ ኼናግፈና ይኸእል እዩ፡ ካብ ኢድካውን ኬናግፈና እዩ። ዎ ንጉስ፡ ንሱ ኼናግፈና እንተ ዘይፈተወ፡ ንሕናስ ንኣማልኽትኻ ኹም ዘይንምልኹም፡ ነቲ ዘቑምካዮ ምስሊ ወርቁውን ከም ዘይንሰግደሉ ፍለጥ፡..... (ዳን 3:16-18) ዝመሳሰሉ ተመክሮታት፡ ነገር ግና ክልተ እተፈላለዩ ውጽኢታት፡ ፖሊካርፕ ብህይወት ከሎ ነዲዱ (ኣንዲደም)፡ እኒ በዓል ሲድራቅ ግና ካብቲ ጉሁር እቶን ሓዊ ገለ ከይኩኑ ወጺኦም።

ሓደ ዓይነት እምነት እተንጸባረቐሎም፡ ክልተ እተፈላለዩ ውጽኢታት። እዞም ሰባት እዚኣቶም፡ እምነት ኣብ ኣምላኽ ማለት፡ እምነት ኣብ ኣምላኽ ክገብር ዝኸእል ጥራይ ከም ዘይኩን ኣርእየምና። እምነት ክበሃል ከሎ፡ ኣምላኽ የድሕነና ኣየድሕነና ብዘየገድስ፡ ክንኣምን ከለና ማለት እዩ። ኣምላኽ እዩ እቲ ወሳይ ወይ ፈጻማይ። ኣብ ኹሉ ክንስዕቦ ኢና ኢልና ምምራጽ ድማ ውሳኔናን ግደናን ይኹውን ማለትዮ። --//--

ጽንዓት ጸሎት አይ

“እንሆ ድማ : ከነኣናዊት ሰበይቲ ኻብ ወሰን እቲ ምድሪ መጽት ። እናጨረሑት ድማ : ጎይታይ ወዲ ዳዊት : ንጓለይ ጋኔን ብኸፋእ ሒዝዋ ኣሎ እሞ : ምሓረኒ : በለት ። ንሱ ግና ሓንቲ እኳ ኣይመለሰላን ። ደቀ መዛሙርቱ ኸኣ ለመንዎ ።
 . . . ሽዑ የሱስ : ኣቲ ሰበይቲ : እምነትኪ ዓባይ እያ : ከም ዝደለኸሮ ይኹነልኪ : ኢሉ መለሰላ ። ካብታ ሰዓት እቲኣ ጓላ ሓወይት ።” (ማቴ 15:22 , 28) ።

እዛ ናብ የሱስ ዝመጽት ሰበይቲ : ከነኣናዊት እያ ነይራ : እስራኤላዊት ኣይኮነትን ። ዋላኳ ካብ እስራኤል እንተ ዘይነበረት : እስራኤላውያን ንየሱስ ርእዮም ኣይኣመንዎን : እዛ ከነኣናዊት ሰበይቲ ግና ‘ካብ ወሰን ምድሪ መጽእ’ ንየሱስ ከም መድሓኒኣ ተቐቢላቶ እያ ነይራ : ስለ ዝኣመነት እያ ኸኣ ናብ የሱስ ከትቀርብ ዝኸኣለት ። ብመሰረት ብሉይ ኪዳን ተስፋታት ኣምላኽ ቅድም ንደቂ-እስራኤል እዩ ነይሩ : ስለዚ ዩኦ-ብዚ ዘንበብናዮ ጥቕሲ ፤ እንጌራ ውሉድ ኣልዒልካ ነኸላባት ምሃብ ኣይግባእን እዩ : ዝበላ ። እስከ ቀጺልና ነዚ መሳጢ ዝኾነ ህይወት ከነኣናዊት ሰበይቲ ንመልከት ።

መጀመርታ : እዛ ሰበይቲ “ካብ ወሰን ምድሪ” እያ መጻእ ። ወንጌል ንኹሉ እዩ : ነቲ ኣብ ከተማ ዘሎን ነቲ ኣብ ወሰን ምድሪ ዘሎን እዩ : እዛ ሰበይቲ ምስ ጓላ እያ ትነብር ነይራ ። ንሳ ብጎይታ የሱስ ኣሚና እያ : ኣማኒት ኮይና እያ ። ንሳ ካብ ኩሉ ኣሰራርሓ ኣጋንንቲ : ካብ ዕጣን : ካብ ኣምልኽ ጣኦት : ካብ ጥንቁልና : ኮታ ካብ ኩሉ ዓለማዊ ምምልላስ ተናጊፋ እያ : ከም ቃል ኣምላኽ እያ እትመለስ ነይራ ። የሱስ ከም ዘድሕንን ከም ዘናግፍን ድማ ተገሊጹላ እዩ ። ግናኽ ኣብ ቤታ ሓደ ሽግር ኣጋጢምዋ ነበረ : ንጓላ ኣጋንንቲ ብኸፋእ ኣሸገርዋ ። እዛ ሰበይቲ : ሽግር ጓላ ካልእ ዘይኮነ : ኣጋንንታዊ ምዃኑ ኣለለዮቶ ። ሎሚ እትን ኣዴታት ንደቅኽን ኣጋንንቲ ከም ዘሸግርዎም ትፈልጣዮ ። ኣጋንንቲ ንቅልዑ ከይተረፈ እዮም : ብለይትን ብቐትርን ዘሸግርዎም ። ኣዲነትና እንተ ተኸፈቱ : ነዘም ንደቅና ዘሸግሩ ክፋኣት ኣጋንንቲ ከነለልዮም ኢና ። ኣዴታት : ጓለይ ሓሚማ ኢልና ከንደይ ሳዕ ኢና ናብ ሕክምና ንጎይይ ። ናብ ሕክምና ምኽድ ኣዝዩ ጽቡቕ እዩ ። ግናኽ ከነለልዮም ዘሎና ኣለዉ : ንሳቶም ከኣ ኣብ ላባራቶሪ ከምርመሩ ዘይከእሉ ክፋኣት ኣጋንንቲ እዮም ። ርግጻኛዮ : መብዛሕትና ንደቂ ኣመንቲ : ኣጋንንቲ ዘሸግርዎም ኣይመለሰናን እዩ : ኣዝዮም እምበር የሸግርዎም : ብፍርሂ : ብስምባድ : ብሃንደቢታዊ ሕማም : ብዘይ ምእዛዝ : ምብህራር : ስድነት : ክፍኣት : ወዘተ ። ስለ ደቅና ነጋንንቲ ከንግስጽምን - ብስም የሱስ ከንቃወሞም : ጸምን ጸሎትን ከንወስድን ይግብኣና ። እቲ ክፋእ ከይቀደመና ከሎ : ስለ ደቅና ንንቃሕ ።

ሽግር ጓላ ። “ንጓለይ ጋኔን ብኸፋእ ሒዝዋ ኣሎ” ። እዛ ሰበይቲ ርግጻኛ ኮይና እያ ትዛረብ ዘላ ። ኣትን ደቂ ዘሎኹን ኣዴታት : ንጓልኪ ጋኔን ሒዝዋ ኣሎ : እንተ ዝብለክን ኔረ : ገሌኽን ካብ ቤትክን ምሰንክናኒ : ገሌኽን ፍጹም ጽልኢ ምጽላእክናኒ : ገሌኽን “ብስም የሱስ” ኢልክን ምገሰጽክናኒ : ገሌኽን ሕልፍ ዝበልክን ከኣ ብዝሓዝክናኒ ወርዊርክን ምፈጋእክናኒ ። እዛ መንፈሳዊ ኣዲነታ እተኸፍተ ሰበይቲ ግና ጓላ ጋኔን ከም ዝሓዛ ርግጻኛ ኮይና ናብ የሱስ መጽት ። ኣትን ኣዴታት ሎሚ ስለ ደቅኽን ብሓቂ ከንደይ ከትነቐሓ ዘይግብኣክን ። ንደቅኽን ጡብ ከተ

ጥቡኣምን : ከተብልጻኣምን : ከትከድንኣምን ጥራይ ዘይኮነ : ስለኣም ነቲ ክፋእ ጸላኢ ገስጸ ። ዝገርመክን : ከንደይ ደቂ ኣመንቲ ኣለዉ ኣጋንንቲ ዘለዎም : ፍትወትን ዓለማዊ ትምኒትን ፍቓድ ርእሶምን ሓጢአትን ዝመልኦም እዮም : ምንጋፍ ከኣ የድልዮም። ኩነታቶም ኣዝዩ ዘሰከሕን ተስፋ ዘይብሎምን እኳ እንተ መሰለ : ሓደ ግን ኣሎ ኩሉ ዝከኣሎ : ዓርኪ ወለዲ : ፈታዊ ህጻናት : የሱስ ። ወለዲ ብፍታዎም ናብ የሱስ መጻኦም “ንጓለይ ጋኔን ብኸፋእ ሒዝዋ ኣሎ” ይበሉ : “ወደይ ይጠፍእ ኣሎ : ጎይታይ ወዲ ዳዊት ምሓር” ይበሉ ። ንሓጢአት ደቅና ኣይንሸፋፍኖ : ንጎይታ ንንገር ። ናብ ክርስቶስ መጺና : ስለቶም ሓይሊ ሰይጣን ዘሸንፎም ዘሎ ደቅና ንጸሊ ። ሰይጣን ናቱ ክንብርዎምን : ንሓዋሩ ምስኡ ክኾኑን ይደሊ ኣሎ : ክድሕኑን ናብ መንግስተ ሰማይ ክኣትዉን ጥራይ ኣይንለምን : ፈጹምም ካብ ሓይሊ ሰይጣን ተናጊፎም ናብ ጎይታ የሱስ ከምለሱ ንለምን : ካብ ሓይሊ ጸልማት ተናጊፎም ናብ መንግስቲቲ ብሉጽ ወዲ ኣምላኽ የሱስ : ከምለሱ ንለምን ። ከም ብሓድሽ ክውሉዱ ንጸልየሎም : ካብ ደቂ ድያብሎስ ምዃን ጸላኤት ኣምላኽ ምዃንን ኣምሊም : ፈተውቲ ኣምላኽን : ሓጢአቶም ብምእማን ንእግዚአብሄር ዘኸብሩን : ጻድቕ ፈራዲ ምዃኑ ክፈልቱን : ብፍላይ ምሉእ ምድሓን ክረኽቡ : ስለኣም ንጸሊ ።



ጸሎታ ተነጽገ ። ካልኣይ ካብዛ ከነኣናዊት ሰበይቲ እንመሃሮ : ጸሎታ ሰማዒ ዘይምርካቡን ምንጽጉን እዩ ። ክርስቶስ ንጸሎት ናይዛ ሰበይቲ ጸማም እዝኒ ዝሃቦ እዩ ዝመስል : “ንሱ ግና ሓንቲ ቻል እኳ ኣይመለሰን” ። ኣብ ፈለማ መልሲ ኣይሃባን ። ጸኒሑ ምስ መለሰላ : እቲ መልሱ ካብቲ ስቕታኡ ገደደ : “ብዘይ ናብተን ጥፋኣት ኣባጊዑ ቤት እስራኤል ኣይተላኣኸኩን” ኢሉ መለሰላ ። ንሳ ግን ብስቕታኡን ካልእ መልሱን ተስፋ ከይቆረጸት : ደጊማ “ጎይታይ ርድኣኒ እናበለት መጻኢ ሰገደትሉ” ፍጹም ተስፋኣ ኣብ የሱስ ኣይተወደአን ። የሱስ ከኣ ደጊሙ “እንጌራ ውሉድ ኣልዒልካ ነኸላባት ምሃብ ኣይግባእን እዩ” ➔

ምስትውዓል

“ዳዊት ኣብ ኩሉ መገዱ ኣስተውዓሊ ነበረ ፡ አምላክ ከኣ ምስኡ ነበረ።”

/ሳመ፡18፡14/

ኣብ ህይወት ክርስትና ምስትውዓል እቲ ቀንዲ ክህሉን ክምዕብልን ዘለዎ እዩ ። ምኽንያቱ ‘ብህይወት ክትነብሩስ ዕሽነት ሕደጉ ፡ ብመገዲ ምስትውዓል ከኣ ተመላለሱ’ ምሳ 9፡6 ስለ ዝብል እቲ ጽሑፍ ። ንምስትውዓል ምምልላስ ከኣ ነቲ መንፈሳዊ ህይወትካ ኮነ ማሕበራዊ ናብራኽ ድልድል ዓወት እዩ ዝኾኖ ። እዚ ስለ ዝኾነ ከኣ ትርጉምን ጥቕምን ምስትውዓል ክንርኢ ኢና ።

- ✓ ምስትውዓል ማለት እንታይ ክትገብር ከም ዝግብኣካ ፈሊጥካን ተረዲእካን ፡ ካብ ስምዒት ነጻ ክይንካ ክትዓይይ ከለኻ እዩ ። /ዜና12፡32/።
- ✓ ንሓደ ዝተሰወረ ነገር ብመንፈስ ቅዱስ ተመሪሕካ ፡ ክትፈልጥን ክትሰርሓሉን ከለኻ ውን ምስትውዓል ይብሃል ።
- ✓ ምስትውዓል ቃል ብቻሉ ኣብ እንግሊዝ መጽሓፍ ቅዱስ deeply insight ይብሎ ፡ እዚ ከኣ ኣዕሚቕካ ምስትብሃል ወይ ከኣ ድህሪ መጋረጃ ዘሎ ሃዋኡ ወይ ኩነት ምርኣይ እዩ ዘመልከት ።
- ✓ ንፍቓድ አምላክ ኣብ ህይወትካን ናብራኽን ተረዲእካ ክትመለስ ከለኻውን ምስትውዓል ይብሃል ። /ኤፌ 5፡16 ነንብብ/።



ጥቕሚ ምስትውዓል

ከምቲ ኣብ ላዕሊ ትርጉም ምስትውዓል ዝረኣናዮ ሕጂ ቀጺልና ጥቕሙ ክንርኢ ኢና ።

1. **ዕቕብ ትረከብ** ፡- ብምስትውዓል ክትከይድን ክትገዛዝን ከለኻ ብሓቂ ኢኻ ‘ትዕቕብ ። ‘ትዕቕብ ማለት ከኣ ካብ ክፉእ ነገር ትሕሎ ማለት እዩ ። ንጉስ ሰሎሞን “ካብ ክፉእ መገዲ ፡ ካብቶም ቄናን ዚዛረቡ ሰባት ክተናግፈካስ ፡ ምኽሪ ኽትሕልወካ ፡ ምስትውዓል ከኣ ክተዕቁበካ እያ ።” ምሳ 2፡12 ብምባል ተዛሪቡ ኣሎ ።

በላ ። የሱስ ንመን እንታይ ዓይነት ፈተና የቐርቡሉ ይፈልጥ እዩ ፡ ነታ ብእምነት ንፍዕቲ ዝኾነት ሰበይቲ በዚ ክትሓልፍ ግድን ነበረ ። እዛ ጅግና ኣብነታዊት ሰበይቲ ነዚ ምስ ሰምዐት ተስፋ ከይቆረጸት ፡ “እወ ጎይታይ ፡ ኣኽላባት ድማ ካብ መአዲ ጎይተቶም ዝወደቐ ርፍራፍ ይበልዑ እዮም” ክትብል መለሰት ። ሎሚ ንሕና “ኣገልጋሊ ክስቶ ከምዚ ኢሉኒ ፡ ከምዚውን ኢሉ ኣዋሪዱኒ” እናበልና ክንደይ ኢና ብዙሕን ንዛረብ ። እዛ ሰበይቲ ግና የሱስ ዝኣክል እዚ ምስ ተዛረበ ፡ “እወ ጎይታይ” እያ ዝበለት። መንዩ እናተዋረደ “እወ” እናበለ ዝመላለስ ፡ እዛ ሰበይቲ ግና ዓላምኣ እቲ ዘናግፍ “የሱስ” እዩ ። ሎሚ ዓለምን ትሕዝቶኣን ብምሉእም ነዚ “የሱስ” ኣይደልይዎምን እዮም ።

እምነታን ጽንዓታን ። እዛ ከነኣናዊት ሰበይቲ ዋላኳ እንተ ተነጽገት ሓቦኣን ተስፋኣን እምነታን ኣይተወድኡን ። ኣዴታት ነዚ ብሉጽ ኣብነት ክወስዳ ይግባእ ። እዛ ሰበይቲ ንስቕታ ኮነ ንምንጻግ ብሓደ ነገር ጥራይ እያ ጸኒዓትሉ - እንደገና ጸሎትን ብተወሳኺ እምነቶን ተግባራት ። ኣዴታት እዚ እዩ ክህልወና ዘለዎ እንደገና ጸሎትን እምነቶን ። ንሳ ብዛዕባ ድንጋጽን ፈውስን ሰናይን ነገርን የሱስ ሰሚዓ ነይራ ከምትኸውን ንምግማቱ ኣየሸግርን እዩ ። እዚኹሉ ናይ የሱስ ጽቡቕ ግብሪ ሰሚዓ ክነሳ ፡ ንእኣ ዝገጠማ ግን ካልእ እዩ ። ግናኽ ብቲ ዝሰምዓቶ ብስራት የሱስ ኣይተጠራጠረትን ፡ ከይተሓለለት ጸንዐት ። ክበራት ኣዴታት ፡ ስለ ደቕኽን ከይተሓለለና ብጽንዓት ክንጽሊ ይግብኣና ። ጸልትና ከም ዝምለስ ኣሚንና ንለምን ።

ብሉጽ በረኽት ። ኣብ መወዳእታ እቲ ጽንዓትን እምነትን ናይዛ ሰበይቲ ፡ ጓላ ተፈዊሳትላን ተናገሩትላን ጥራይ ኣይኮነትን ፡ ካልእ በረኽትውን ረኺባ እያ። ንሱ ኸኣ ፡ ጎይታናን መድሃኒናን የሱስ ክርስቶስ ስለ እምነታ ከምዚ ክብል ንእምነታ ኣበርትዎ “ኣቲ ሰበይቲ እምነትኪ ዓባይ እያ ፡ ከም ዝደሌኽዮ ይኸነልኪ ፡ ኢሉ መለሰላ ፡ ካብታ ሰዓት እቲኣ ጓላ ሓወየት ።” እወ ፡ ስለ ደቕና ብልቢ ዋጋ እንተኸፈልና ፡ ንጎይታ ምእማንን ፡ ሰናይ ፍቓዱን ክንፈልጥን ኢና ። ኣቲም ደቕኹም ጌና ዘይኣመኑ ወለዲ ፡ ስለቶም ፍቁራት ደቕኹም ፡ ናብ ጎይታ ቅረቡ ፡ ናብ የሱስ ንዑ ፡ ንሱ ይኸእልዩ ፡ ከድሕኖምዩ ። ነዚ ኸኣ እምነት የድልየኩም ፡ ጽንዓት የድልየኩም ። ዎ ወለድን ኣዴታትን ፡ ደቕና ክተፍኡ ስቕ ኣይንበል ፡ ምስ ጎይታ ጊዜ ንውሰድ ፡ ክሳብ ፍቕሪ ጎይታ ንእምነትና ክብ ዘብሎ ንቕረብ ። ኣዴታት ፡ ኣይተምስሰዎ ፡ ከይደንገኽን ብጸሎት ምስ የሱስ ጊዜ ንውሰድ፡ንተኣመኖ፡ደቕና ክድሕኑዮም!! --//--



“አስትወዳሊ ሰብሲ እከይ ይርኢ እም ይሕባእ ፡ ገርህታት ግና ህሩግ ይብሉ እም ብእኡ ይጉድኡ ።” /ምሳ22:3/ ።

2. **ንኹራ ደንጓይ ይገብረካ፡-** ኩራ ሓደ ካብቲ ኣብ ክርስትያን ኸሓደር ዘይብሉ ኣሉታዊ ባህሪ እዩ ። ከምኡ ከይትኸውን ግና ብምስትውዓል ክትመላለስ የድሊ ። ነዚ ጽቡቕ ገይሩ ኣብ ህይወት ዝሰርሓሉ የሴፍ እዩ ። ንሱ ነቲ ካብ ኣሕዋቱ ዝመጽ ዝነበረ ጸለመታት ኩሉ ብህድኣት ነቲ እከይ ብሰናይ እናሰዓረ ንኹራ ቦታ ኣይሃበን ። በዚ ድማ ንጉስ ክኸውን በቂዑ ።

“ምስትውዓል ንሰብ ንኹራ ደንጓይ ይገብሮ ፡ ንበደል ምሕላፍ ከኣ ክብረቱ እዩ ።” /ምሳ 19:11/ ።

3. **ጽኑዕ ቤት ትሃንጽ ፡-** እቲ ሳልሳይን ኣገዳስን ብምስትውዓል ምምልላስ ከኣ ጽኑዕ ቤት ምህናጽ እዩ ። እወ ዝኾነ ቤት ክትሃንጽ ቀሊል እዩ ፡ ጽኑዕ ቤት ክትሃንጽ ግና ምስትውዓል ይሓትት እዩ ። /ማቴ 7:24-27/።
“ቤት ሳላ ጥበብ ትህነጽ ፡ ሳላ ምስትውዓል ግና ትጸንዕ” ምሳ24:3

4. **ሞገስ ትረክብ፡-** ብሓቂ ኣብ ኩሉ መገድታትካ ብምስትውዓል ትኣቱን ትወጽእን እንተ ኮይንካ ሞገስን ዓወትን ክትረክብ ግድን እዩ ። ነዚ ጽቡቕ ኣብነት ዝኾነና ንጉስ ዳዊት እዩ ፡ ንሱ ኣብቲ ሳኦል ዝልእኮ ዝነበረ ኩሉ ኣስተውዓሊ ነበረ ። ዋላ ኣኳ ኣብ ገለ ተልእኾታት ሳኦል ኣብ ኢድ ፍልስጤማውያን ምእንቲ ክወድቅ ብተንኮል ይልእኮ እንተ ነበረ ፡ እቲ ካብ በላዓ ዘውጽእ ኣምላኽ ግና ዲል /ዓወት/ ይህቦ ነይሩ ። /ሳሙዕ8: 14 ነንብብ/

5. **ጸሎትካ ቀልጢፉ ይምለስ፡-** ነዚ ጽቡቕ ኣብነት ዝኾነና ዳኒኤል እዩ ። ንሱ ልቡ ናብ ምስትውዓል ኣቕኒዑ ክጽሊ ከሎ ካብ እግዚኣብሄር ቅልጡፍ መልሲ ይረክብ ነይሩ ።
“ዳኒኤልየ ፡ ካብታ ልብኽ ናብ ምስትውዓል ዘቐናዕካላ ፡ ርእስካውን ኣብ ቅድሚ ኣምላኽካ ዘትሓትካላ ቐዳመይቲ መዓልቲ ጀሚረን ቃላትካ ተሰሚዐን እየን እም ፡ ኣይትሸበር ፡ ምእንቲ እዘን ቃላት ኸኣ መጺኤ እኔኹ ።” ዳኒ 10:12 ።

እምበኣርሲ ከምቲ ኣብ ላዕሊ ዝረኣናዮ ትርጉምን ጥቕምን ምስትውዓል ቀጺልና ድማ ብምስትውዓሎም ጽቡቕ ኣብነት ዝኾነና ናይ ኣምላኽ ሰባት ክንርኢ ኢና ።

➤ **ዳኒኤል ፡-** ዳኒኤል ኣብ ዘመኑ ኣስተውዓሊ ልቢ ዝነበሮ ባርያ እግዚኣብሄር ከም ዝነበረ መጽሓፍ ቅዱስ ይነግረና ። ዳኒኤል ምስትውዓል ዝረኸበሉ መገዲ ከኣ ንቓል እግዚኣብሄር የንብብን የስተንትንን ስለ ዝነበረ እዩ ። ንሱ ነቲ ኣብ መጽሓፍ ኤርምያስ ዝነበረ ሰብዓ ዓመታት መርኮ ኣንቢቡ ኣስተንቲኑ ምስትውዓል ረኺቡ ፡ ናብ ኣምላኽ ከኣ ብእኡ ቀሪቡ ፡ ነታ ምድሪ ንፍታሕ ምኽንያት ድማ ኮይኑ (ዳኒ 9:2) ።

➤ **ንጉስ ሰሎሞን ፡-** ንጉስ ሰሎሞን ውን መጀመርታ ናብ ንግስነት ዝፋን ምስ ደየበ ንኣምላኽ ምስትውዓል ከም ዝለመነ ፡ እግዚኣብሄር ውን በቲ ልመናኡ ባህ ኢልዎ ድሌቱ ከም ዝሃበ ንርኢ (1ነገ 3:11-12 , 1ነገ4:29) ። በዚ ድማ ኣብ ዘመኑ ይኹን ብድሕሪኡ ከምኡ ዝበለ ሃብትን ክብረትን ዝረኸበ ከም ዘይነበረ መጽሓፍ ቅዱስ ይነግረና (1ነገ3: 13) ።

ሎሚ ንሕና ድማ ፡ ካብዞም ልዒልና ዝረኣናዮም ናይ ኣምላኽ ሰባት ተማሂርና ነቲ ተዋሂቡና ዘሎ መጽሓፍ ቅዱስ ኣንቢብና ኣስተንቲንና ንመንፈስ ቅዱስ ከኣ ክገልጸልና እናጸለና ንመላለስ (ኤር 33:3 ነንብብ) ፡ ልብና ከኣ ምስትውዓል ክረክብ እዩ ። በዚ ኸኣ ንምድርና ፍታሕ ክንከውን ኢና ።

“ነዚ ዝብሎ ዘለኹ ኣስተንትኖ ኣምላኽ ከኣ ኣእምሮ (ምስትውዓል) ክህበካ እዩ” /2ጢሞ 2:6/ ።
ኣብ እብራውያን ድማ “ሰለዚ ምእንቲ ኸይንተፍእ ፡ ናብቲ ዝሰማዕናዮ ኣዚና ኸነቕልብ ይግብኣና።” ይብለና ፡ እብ 2:1 ። ሎሚ ኣብዛ ንሓዊ ተዳልያ ዘላ ሓላፊት ዓለም ነቲ ዝሰማዕካዮ ክረስዕ ዝደሊ ብዙሕ ነገራት ተዳልዩ ከም ዘሎ ክነስተውዕል ይግብኣና ፡ ብሓቂ ካብ ጎይታ ዘርሕቐ ፡ ናብ ካልእ ዋኒን ጥራይ ክትግደስ ዝገብር ፡ ንሓጢአት ከም ንቡር ዝውሰደሉ ክፉእ ጊዜ ከም ምዃኑ መጠን ፡ ከም ለባማት ኣስተውዓልቲ ኮይንና ፡ ክንመላለስ ብምስትውዓል ፡ ናብቲ ዝሰማዕናዮ ቃል ኣዚና ኸነቕልብ ይግብኣና ፡ ኣብዛ ጥቕሲ መልእኽቲ እብራውያን እንተ ርኢናስ “ ምእንቲ ኸይንጠፍእ ናብቲ ዝሰማዕናዮ ኣዚና ኸነቕልብ ይግብኣና እዩ” ይብለና ። ኣብዚ ጊዜ እዚ ፡ ክነስተውዕል እንተዘይክኢልና ፡ ናብቲ ዝሰማዕናዮ ቃል ኸነቕልብ እንተ ዘይክኢልና ኸንጠፍእ ኢና ፡ ግናኽ ኣብቲ ቃል እንተ ኣስተውዓልናዮ ፡ “ኣዚና ኸነቕልብ” ይብለና ፡ እቲ ኣቓልቦና ሲ ብዙሕ ክኸውን ከም ዘለዎ እዩ ዝነግረና ዘሎ ። ብሓቂ እግዚኣብሄር ንምስትውዓል ኣእምሮናን ኣቓልቦናን ይባርኽ ።

--//--

ሓጻርቲ ትርጉም

1. ህይወት = ህያብ ፈጣሪዮ
2. ፍቕሪ = መፈጸምታ ሕጊያ
3. እምነት = ነቲ ዘይርኣ ከምዝርኣ ምእማንያ
4. ተስፋ = መሳልል እምነትያ
5. ትዕግስቲ = ዋጋ እምነትያ
6. ቅንዕና = ቀዳመይቲ ልቦናያ
7. መከራ = ዓቢ መምህር ናይ ቤትምህርቲ ክርስትና እዩ
8. ውሉድ = ውህበት እግዚኣብሄርያ
9. ሓጢአት = ካብ ሕጊ እግዚኣብሄር ምርሓቕያ
10. ትዕቢት = መን ምዃንካ ምርሳዕያ
11. ሓሶት = ወዲ ድያብሎስ ምዃን እዩ
12. ኩርዓት = ሓመድ ምዃንካ ምርሳዕ እዩ
13. ሞት = ዓስቢ ሓጢአት እዩ
14. የሱስ = መገድን ሓቅን ህይወትን እዩ ።



ዓምዲ ምስክርነት

ኒክ ሹጂሲክ

ኒክ ሹጂሲክ (ኒኮላስ) አብ 4 ታሕሳስ 1982 ዓ.ም ፡ ብዘይ መሓውር ፡ ማለት አእዳውን አኢጋርን ዘይብሉ ተወልደ ። ሓካይም ንሕማም እዚ ቆልዓ ምኽንያት ክህብሉ ኣይተኻእሎምን ። ከም ቆልዓ ፡ ኒክ በእምሮን ብተመስጦን ብኣካልን ጸዕራም ቆልዓ ኮነ ። ዓብዩ ወዲ ዓሰርተ ዓመት ምስ ኮነ ፡ ብዘለዎ ጸገም ኣዝዩ ተጨነቐ ፡ ኣብ ባኞ ባስካ ማይ ኣትዩ ህይወቱ ብርእስ ቐትለት ከሕልፋ ፈተነ እሞ ኣይተኻእሎን ፡ ደጊሙ ውን ርእስ ቐትለት ፈተነ ፡ ግናኹ እግዚአብሄር ብተኣምትራት ኣድሓኖ ፡ ካብኡ ንነጀው እግዚአብሄር ንልቡ ከድርኾ ጀመረ ። ኒክ ፡ ደጊሙ ኣብ ህይወቱ ተስፋ ከይቆርጽ ወሰነ ፡ እናዓብዩ ክኸይድ ከሎ ድማ መስተንክር ዝኮነ መንእሰይ ኮነ ፡ ብምስክርነቱ ድማ ንእግዚአብሄር ክኸብር ጀመረ ። ኒክ ንእግዚአብሄር ኣብ ህይወቱ ፍሉይ ኣተኮር ገበረሉ ፡ ብእግዚአብሄር ምሉእ ተስፋን ሰላምን ረኸበ ፡ ዕጉብ ክኸውን ድማ ጀመረ ። ብሓቂ እግዚአብሄር ንክስዕብዎ ፍጹደኛታት ንዝኾኑ ሰባት የኸብሮም እዩ ። ኒክ ፡ ወዲ ዓሰርተው ሸውዓተ ዓመት ምስ ኮነ “ህይወት ብዘይመሓውር - life with out limbs” ዝብል ድርጅት ኣቐመጠ ። ኒክ ፡ ኣተባባዒ ፡ ተስፋ ወሃቢ ፡ ትርጉም ህይወት ምርካብ ኣብ ዝብል ዛዕባ ሓዋል መደረ ኣብ ብዘላ ዓለም ከስምዕ ጀመረ። ብተወሳኺ ፡ ኒክ እግዚአብሄር ንፍቓደኛ ዝኾነ ልቢ ከም ዝጥቀመሉን ፡ እግዚአብሄር ንዝኾነ ዘይከኣልነቱ ይስዕሮ ምዃኑ ፡ ኣግዚአብሄር ኣዝዩ ዓቢ ምዃኑን ክነግር ጀመረ ። ኒክ ከምዚ በለ “ኣነ ከምዚ ኾይነ ብምውላደይ ሕጉስ እየ ፡ ህይወተይ ቀሊል ከምዘይኮነ ክሓብእ ኣይደልን ፡ ግናኹ ሳላ ፍቕሪ ወለደይን ፈተውተይን ፡ ሳላ ኣብ እግዚአብሄር ዘሎኒ እምነትን ፡ ንኹሉ ፈተናይ ይስዕሮ እየ ፡ ሎሚ ህይወተይ ብሓጎንን ብዕላማን መሊኡ እዩ ።



ወዲ 15 ዓመት ምስ ኮንኩ ንጎይታ ከስዕብ ወሰንኩ ፡ ብድሕሪኡ ኣደናቂ ጉዕዞ ጀመርኩ ፡ ወዲ 17 ዓመት ምስ ኮንኩ ኣብ ቤት ትምህርትና ብዛዕባ እምነተይን ህይወተይን ምስ ውሑዳት ጉጅለ ፡ መደረ ከስምዕ ጀመርኩ ። ድሕሪ ክልተ ሰሙን ፡ ኣብ ቅድሚ 300 ሰባት ተምሃሮ ዓስራይ ክፍሊ መደረ ኣስማዕኩ ፡ ሽዑ ይዝከረኒ ኣዝዩ ፈሪህ ቀጥቀጥ በልኩ ፡ ሒደት ቃላት ኣውጺኦ ክዛረብ ምስ

ጀመርኩ ፡ ብዙሓት ኣዋልድ ከበኽያን ክነብዓን ጀመራ ፡ እቶም ኣወዳት ከኣ ንስምዒቶም ሓቢኦም ተጻውሩ ። ሓንቲ ጓል ብፍላይ ትዝከረኒ ፡ ፊቕፊቕ ኢላ እናነበወት ኩሎም እናረኣይዎ መጸኢ ሓቐፋ “ኒክ ይቕሬታ ግበረለይ ረቢሸካ ፡ ግን ክሓቕፈካ ኣፍቅደለይ” ሓቐፋ ኸኣ ኣብ እዝነይ “የቐንየለይ ፡ የቐንየለይ ፡ የቐንየለይ” በለትኒ ። በዚ እዛ ጓል ዘርኣየትኒ ፍቕሪ ተደራኸ ፡ ኣብ 44 ሃገራት ዓለም እናዘርኩ 2000 ሳዕ መደረታት ኣስማዕኩ ። ነፍሲ ወከፍ ሰብ ፍቕርን ተስፋንዩ ዝደሊ ፡ ነዚ ኸኣ ብፍሉይ ንህዝቢ ዓለም ክነግር ዕድል ረኸብኩ ።” ኒክ ዘለዎ ጸገም ቀሊል እኳ እንተዘይኮነ ፡ ግናኹ ተስፋ ኣይቆረጸን ፡ ኣብ ትምህርቱ ድማ ንፋዕ ተመሃራይ ኮነ ፡ ኣብ ጥሪ 2011 ኣብ መበል 21 ዕድሜኡ ካብ ዩኒቨርሲቲ-ግሪፊዝ ብኣካውንቲን ኤንድ ፋይናንስ ብዲግሪ ተመረቐ ። ብዘይካዚ ኣብ ኣህጉራት እናዞረ ኣተባባዒ መደረ (motivational speaker) ፡ ንኸግራት መንእሰያት ኣተኩሩ ፡ የገልግል ኣሎ ። ክሳብ ሕጂ ፡ ኣብ ኣስታት 60 ሃገራት ማለት ኣብ ሓሙሽተ ኣህጉራት ዓለም እናዞረ ፡ ንመንእሰያት ዘተኮረን ፡ ኣብ ቤተ ክርስትያንን ፡ ኣብ ቤት ትምህርትን መደርኡ ኣስምዐ ። ኒክ ፡ ንዕድሓ-ብመደብ ቴሌቪዥንን ጽሑፋትን ይዘርግሕ ። ቀዳመይቲ መጽሓፍ “ህይወት ብዘይደረት - Life with out limit” ትብል ኣብ 2010 ኣሕተማ ። ብዙሕ ኣተባባዒ ዝኾነ DVD ከም እኒ “ዓቢ ዓላማ ህይወት-Life’s Great Purpose” ፡ ዝብል ፡ ብዘይካዚ እተሰለመለን ሓጻርቲ ፊልምታትን ዶኩመንታሪ ፊልምታትን ኣዳለወ ።

ኒክ ፡ ሓደ ጊዜ ኣብ ቃለ መጠየቕ “ኣነ ፍጹም ምጥርግር ኣሎኒ ፡ ማለት ዝምርዖ ኮይኑስ ኣይሰምዓንን ፡ ምሳይ ክትንብር ኢላ ተፍቕረኒ ኣይረክብን እየ ዝኸውን ።” በለ ። ኒክ ፡ ብተኣምራት ፡ እግዚአብሄር ንኣኡ እትኾኖ ካኔ ሚያራ ትብሃል መንእሰይ ኣዳለወሉ ። ንሳ ንኒክ ሓንሳብ ምስ ረኣየቶ ብፍቕሩ ተማረኸት ፡ “ኣነ ንኒክ ከምታ ዘለዎ እየ ኣፍቀረየ ዘለኹ” በለት ። ቅድሚኡ ካኔ ካልእ ዓርኪ ነይርዋ እዩ ፡ የግዳስ ንሱ ዓለማዊ ብምዃኑ ትርጉም ስኢናትሉ ሓደገቶ ፡ ንኒክ ግን ኣዝያ ኣፍቀረቶ ። “ብታ ንኒክ ዝረኽብኩም መዓልቲ ፡ ኩሉ ድማ ኣብኡ ረኽብኩም ፡ ንሱ ንኣይ ዓርኪይ ጥራይ ኣይኮነን ሰብኣዩ ውን ክኾነኒ እዩ” በለት ። ኒክን ካኔ ኪያራን መርዓ ምስ ቆጸሩ ፡ ብዙሓት ሰባት ሕቶ ኮኖም ፡ “ከመይ ኢሉ ቀለቤት ክገብረላ እዩ ንመርዓቱ” በሉ ። ኣብ መርዓኡ መዓልቲ ኒክ “ዝኸበርኪ ካኔ ፡ የፍቕረኪየ ፡ ዝተረፈ ህይወትኪ ምሳይ ክትነበሪ ፡ ትምርዓውኒዶ ኢኺ ፡” ምስ በላ ፡ ካኔ በኸየት ። ቀጸሉ ፡ “ኣጸብዕኪ ኣብ ኣፊይ ግበሪ” በላ ፡ ኣብ ኣፉ ኣእተወቶ ኣጸብዓ ፡ ብኣፉ ጌሩ ቀለቤት ኣብ ኣጸብዓ ኣእተወ ። ንብዙሓት መርዓ ናይ ኒክን ካኔን ሕቶ ኮይኑ ኸበደም ንሱ ግና “ጸገም የለን ፡ ምኽንያቱ ንፋቕር ኢና” በሎም ። ካኔ ውን ሰሓቐት ። ሎሚ ኒክን ካኔን ምሉእ ጥዕና ዘለዎ ወዲ ወሊዶም ኣለዉ ፡ ኣብ ካሊፎርኒያ ይነብሩ ኣለዉ ። ኒክ ኣብ ጽሑፋትን ፡ ንየሱስ ኣብ ምግልጋልን ፡ ኣነቓቓሒ መደረን እዩ ዘተኩር ፡ ካኔ ሰበይቱ ኸኣ ኣብ ቤታ ምስ ሰብኣያ ንጎይታ እናኣመስገነት ፡ ሃዲኦም ምስ ብሩኽ ወደም ፡ ይነብሩ ኣለዉ ። --//--



መደብ ንባብ ሙሉእ መጽሐፍ ቅዱስ 2015

ክቡራት ክርስትያናት ፡ ኣብዚ ሓደሽ ዓመት በዚ ዝሰዕብ ንመጽሐፍ ቅዱስ ምሉእ ክንገብብ ብኸብሪ ንዕድም ኣለና።

“ቃልካ ንእግረይ መብራህቲ ንመገደይ ብርሃንዩ” /መዝ 119፡105/

ዕለት	ጥሪ	የካቲት	መጋቢት	መጋቢያ	ግንቦት	ሰኔ	ሓምሳ	ነሐሴ	መስከረም	ጥቅምት	ሕዳር	ታሕሳስ	
1	ዘፍ1-3	4-6	25-27	7-9	25-27	19-21	113-118	16-18	43-45	ዮሴ፡3	ሉቃ፡3	4-6	
2	4-7	7-9	28-30	10-12	28-29	22-24	119	19-21	46-49	አጥ፡3	4-6	7-9	
3	8-10	10-12	31-34	13-15	2ዜና1-3	25-27	120-125	22-24	50-52	4-6	7-9	10-13	
4	11-13	13-15	እያ1-3	16-18	4-6	28-30	126-131	25-27	ድጉ፡3	7-9	10-12	2ቆረ፡5	
5	14-16	16-18	4-6	19-21	7-9	31-33	132-137	28-30	4-5	አብድያ	13-15	6-9	
6	17-19	19-21	7-9	22-24	10-12	34-36	138-143	31-33	ህዝ፡3	ዮና፡4	16-18	10-13	
7	20-22	22-24	10-12	1ኃገ1-3	13-15	37-39	144-150	34-36	4-6	ሚክ፡3	19-21	1-6	
8	23-24	25-27	13-15	4-6	16-18	40-42	132-134	37-39	7-9	4-7	22-24	ኤፌ፡3	
9	25-27	ዘሀ1-3	16-18	7-8	19-21	መዝ፡6	135-137	40-42	10-12	ናሆ፡3	ዮሳ፡3	4-6	
10	28-29	4-6	19-21	9-11	22-24	7-12	138-140	43-45	13-15	አኃ፡3	4-6	ፊሊ፡4	
11	30-32	7-9	22-24	12-14	25-26	13-18	141-143	46-48	16-18	ጸፎ፡3	7-9	ቆሎ፡4	
12	33-35	10-12	መሳ1-3	15-17	27-29	19-24	144-146	49-51	19-21	ሃኔ፡2	10-12	1ተሰ፡3	
13	36-38	13-15	4-6	18-20	30-31	25-30	147-150	52-54	22-24	ዘካ፡3	13-15	1ጢሞ፡3	
14	39-41	16-18	7-9	21-22	32-34	31-36	ምሳ፡6	55-57	25-27	4-6	16-18	4-6	
15	42-44	19-21	10-12	2ኃገ1-3	35-36	37-42	7-9	58-60	28-30	7-10	19-21	1ጢሞ፡4	
16	45-46	22-24	13-15	4-6	እዝ1-3	43-48	10-15	61-63	31-33	ዘ-14	ግብ፡3	ቲቶ፡4	
17	47-50	25-27	16-18	7-9	4-6	49-54	16-21	64-66	34-36	ሚክ፡4	4-6	ፊልሞን	
18	ዘጸ1-3	28-30	19-21	10-12	7-10	55-59	22-27	ኤር፡3	37-39	ማቴ፡3	7-9	አብ፡6	
19	4-6	31-33	ናት1-4	13-15	ኃህ1-3	60-63	28-31	4-6	40-42	4-6	10-12	7-13	
20	7-9	34-36	1ሳመ፤-3	16-18	4-6	64-69	መዝ፡3	7-9	43-45	7-9	13-15	ያሳ፡5	
21	10-12	ዘዳ1-3	4-6	19-21	7-9	70-75	4-6	10-12	46-48	10-12	16-18	1ጴጥ፡5	
22	13-15	4-6	7-9	22-25	10-13	76-81	7-9	13-15	ዳኃ፡3	13-15	19-21	2ጴጥ፡3	
23	16-18	7-9	10-12	1ዜና1-3	እስ1-3	82-87	10-12	16-18	4-6	16-18	22-24	1ዮሳ፡5	
24	19-21	10-12	13-15	4-6	4-6	88-93	መሃ፡3	19-21	7-9	19-21	25-28	2ዮሃ፡3ዮሃ	
25	22-24	13-15	16-18	7-9	7-10	94-96	4-6	22-24	10-12	22-24	ሮሜ፡3	ይሁዳ	
26	25-27	16-18	19-21	10-12	እዮ1-3	97-99	7-8	25-27	ሆሴ፡3	25-28	4-6	ራሳ፡4	
27	28-30	19-21	22-24	13-15	4-6	100-103	ኢሰ፡3	28-30	4-6	ማር፡3	7-9	5-7	
28	31-33	22-24	25-27	16-18	7-9	104-106	4-6	31-33	7-9	4-6	10-12	8-11	
29	34-36	-	28-31	19-21	10-12	107-109	7-9	34-36	10-12	7-9	13-16	12-14	
30	37-40	-	2ሳመ፤-3	22-24	13-15	110-112	10-12	37-39	13-14	10-12	1ቆረ፡3	15-17	
31	ዘሊ1-3	-	4-6	-	16-18	-	13-15	40-42	-	13-16	-	18-22	



ነዚ ጽሑፍ ካልኦት ውን ኣንቢቦም ክባረኽሉ

ኮፒ ጌርኩም ናብ ሓደ ሰብ

ክተማሓለፍዎ

ንምሕጸነኩም ።